



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງການເງິນ
 ຫ້ອງການ

ເລກທີ 0969 /ຫກ
 ນະຄອນຫຼວງວຽງຈັນ, ວັນທີ 10 ເມສາ 2025

ບົດລາຍງານ

ຮຽນ: ທ່ານ ລັດຖະມົນຕີ ກະຊວງການເງິນ ທີ່ເຄົາລົບຢ່າງສູງ.

ເລື່ອງ: ລາຍງານຜົນກອງປະຊຸມຄົ້ນຄວ້າປຶກສາຫາລື, ເຈລະຈາ ກ່ຽວກັບການຈັດຊື້-ຈັດຈ້າງ ດ້ວຍທຶນຂອງລັດ ສໍາລັບໂຄງການພາສີທັນສະໄໝ (Smart Customs) ຂອງກະຊວງການເງິນ.

- ອີງຕາມ ຂໍ້ຕົກລົງ ວ່າດ້ວຍການຈັດຕັ້ງ ແລະ ການເຄື່ອນໄຫວຂອງ ຫ້ອງການ ກະຊວງການເງິນ ສະບັບເລກທີ 6118/ກງ, ລົງວັນທີ 10 ທັນວາ 2021;
- ອີງຕາມ ຂໍ້ຕົກລົງ ວ່າດ້ວຍການຮັບຮອງເອົາໂຄງສ້າງ ລະບົບພາສີທັນສະໄໝ (Smart Customs) ຂອງ ບໍລິສັດໄອຄິວຣີເທັກ ຈຳກັດ, ສະບັບເລກທີ 3571/ກງ, ລົງວັນທີ 03 ຕຸລາ 2024;
- ອີງຕາມ ຂໍ້ຕົກລົງ ວ່າດ້ວຍການແຕ່ງຕັ້ງຄະນະຮັບຜິດຊອບຈັດຊື້-ຈັດຈ້າງ ໂຄງການພາສີທັນສະໄໝ (Smart Customs), ສະບັບເລກທີ 0660/ກງ, ລົງວັນທີ 06 ມີນາ 2025;
- ອີງຕາມ ຂໍ້ຕົກລົງ ວ່າດ້ວຍການແຕ່ງຕັ້ງຄະນະຮັບຜິດຊອບຄົ້ນຄວ້າ, ອອກແບບ ເພື່ອພັດທະນາ ລະບົບພາສີທັນສະໄໝລວມສູນ (Smart Customs) ຂອງຂະແໜງພາສີ ສະບັບເລກທີ 0662/ກງ, ລົງວັນທີ 06 ມີນາ 2025;
- ອີງຕາມ ບົດບັນທຶກກອງປະຊຸມ ຄັ້ງວັນທີ 08 ເມສາ 2025.

ຫ້ອງການ ຂໍຖືເປັນກຽດຢ່າງສູງຮຽນລາຍງານມາຍັງທ່ານເພື່ອຊາບກ່ຽວກັບ ຜົນກອງປະຊຸມຄົ້ນຄວ້າປຶກສາຫາລື, ເຈລະຈາການຈັດຊື້-ຈັດຈ້າງ ດ້ວຍທຶນຂອງລັດ ສໍາລັບໂຄງການພາສີທັນສະໄໝ (Smart Customs) ຂອງກະຊວງການເງິນ ທີ່ໄດ້ທົດລອງຈັດຕັ້ງປະຕິບັດນໍາໃຊ້ 02 ດ່ານພາສີສາກົນ ຄື: ດ່ານພາສີສາກົນສິນຄ້າທ່າບົກທ່ານາແລ້ງ ແລະ ຂົວມິດຕະພາບແຫ່ງທີ I ແລະ ດ່ານພາສີສາກົນຂົວມິດຕະພາບແຫ່ງທີ II, ເຊິ່ງມີລາຍລະອຽດດັ່ງນີ້:

I. ສະພາບລວມ

ລະບົບພາສີທັນສະໄໝ (Smart Customs) ເປັນລະບົບລວມສູນການຄຸ້ມຄອງຂໍ້ມູນພາສີແບບເອເລັກໂຕຣນິກ ແລະ ເປັນລະບົບຕົວກາງເພື່ອເຊື່ອມຕໍ່ກັບບັນດາລະບົບທັງໝົດທີ່ຕິດພັນກັບວຽກງານພາສີ, ເຊື່ອມຕໍ່ຫາລະບົບຊໍາລະສະສາງ ຂອງ ທະນາຄານແຫ່ງ ສປປ ລາວ ແລະ ພາກສ່ວນອື່ນໆທີ່ກ່ຽວຂ້ອງ ເພື່ອຮອງຮັບຂັ້ນຕອນທັງໝົດຂອງວຽກງານພາສີ ໃຫ້ມີປະສິດທິພາບ, ປະສິດທິຜົນສູງ ແລະ ທັນສະພາບການ ກ້າວສູ່ການຫັນເປັນດິຈິຕອລ, ຫຼຸດຜ່ອນການນໍາໃຊ້ເຈ້ຍສໍາເລັດໃນການແຈ້ງພາສີ ແລະ ເຊື່ອມໂຍງກັບ ພາກສ່ວນຕ່າງໆ ທັງພາຍໃນ ແລະ ຕ່າງປະເທດ. ລະບົບດັ່ງກ່າວມີຄວາມສໍາຄັນ ແລະ ຈຳເປັນຢ່າງຍິ່ງ ໂດຍອີງຕາມຄວາມຕ້ອງການ ແລະ ຄວາມຈຳເປັນຂອງວຽກງານໃນການຫັນປ່ຽນໄປສູ່ລະບົບດິຈິຕອລ ເຊິ່ງການພັດທະນາລະບົບພາສີທັນສະໄໝແມ່ນສອດຄ່ອງກັບວິໄສທັດ ແລະ ຈຸດປະສົງຂອງກະຊວງການເງິນ ດ້ວຍການນໍາໃຊ້ ປະໂຫຍດຈາກເຕັກໂນໂລຊີທີ່ທັນສະໄໝ.

ພ້ອມນັ້ນ, ລະບົບພາສີທັນສະໄໝ ບໍ່ພຽງແຕ່ປັບປຸງຂະບວນການຄ້າເທົ່ານັ້ນ ແຕ່ຍັງຮັບປະກັນໃນການປະຕິບັດວຽກງານ ພາສີຢ່າງມີປະສິດທິພາບ ແລະ ປະສິດທິຜົນ ດ້ວຍການນໍາໃຊ້ເຄື່ອງມືທັນສະໄໝເຂົ້າໃນການປະຕິບັດວຽກງານເປັນຕົ້ນແມ່ນ ການລົງທະບຽນທຸລະກິດທາງເອເລັກໂຕຣນິກ ແລະ ການເກັບກຳຂໍ້ມູນ-ຄຸ້ມຄອງພາສີ, ເຊິ່ງລະບົບພາສີທັນສະໄໝ ຈະປະຕິບັດໂດຍອີງຕາມມາດຕະຖານສາກົນກຳນົດ ໂດຍການຫັນປ່ຽນເປັນລະບົບດິຈິຕອລ ເຊິ່ງຊ່ວຍໃນການຕິດຕາມກວດກາຕົວຈິງ ແລະ ຊ່ວຍຍົກລະດັບການຮ່ວມມືລະຫວ່າງບັນດາອົງການຈັດຕັ້ງລັດທີ່ສອດຄ່ອງກັບການຈັດຕັ້ງປະຕິບັດວາລະແຫ່ງຊາດວ່າດ້ວຍ ການແກ້ໄຂຄວາມຫຍຸ້ງຍາກທາງດ້ານເສດຖະກິດ-ການເງິນ. ສະນັ້ນ, ບົນພື້ນຖານເຫດຜົນຄວາມຮຽກຮ້ອງຕ້ອງການອັນຈຳເປັນຂອງລະບົບພາສີທັນສະໄໝລວມສູນ ແລະ ຂໍ້ຈຳກັດທາງດ້ານງົບປະມານທີ່

ຈະນຳໃຊ້ເຂົ້າໃນການລົງທຶນໃນລະບົບດັ່ງກ່າວ ຈຶ່ງມີຄວາມຈຳເປັນຕ້ອງຄັດເລືອກເອົາບໍລິສັດຜູ້ພັດທະນາທີ່ມີມາດຖານ ເງື່ອນໄຂ ເພື່ອພັດທະນາ ແລະ ທົດລອງນຳໃຊ້ລະບົບພາສີທັນສະໄໝ ເຊິ່ງມີນິຕິກຳດັ່ງນີ້:

- ກະຊວງການເງິນໄດ້ອອກຂໍ້ຕົກລົງ ວ່າດ້ວຍ ການອະນຸມັດໃຫ້ກົມເຕັກໂນໂລຊີຂໍ້ມູນຂ່າວສານການເງິນ ພັດທະນາ ແລະ ທົດລອງນຳໃຊ້ລະບົບພາສີທັນສະໄໝ Smart Customs, ສະບັບເລກທີ 0668/ກງ, ລົງວັນທີ 22 ກຸມພາ 2024, ຫຼັງຈາກນັ້ນ ບໍລິສັດໄດ້ນຳມາປັບປຸງ ແລະ ພັດທະນາໃຫ້ສອດຄ່ອງກັບການນຳໃຊ້ຕົວຈິງ;
- ຂໍ້ຕົກລົງວ່າດ້ວຍ ການຮັບຮອງເອົາໂຄງສ້າງ ລະບົບພາສີທັນສະໄໝ (Smart Customs) ຂອງບໍລິສັດ ໄອຄິວຣີເທັກ ຈຳກັດ, ສະບັບເລກທີ 3571/ກງ, ລົງວັນທີ 03 ຕຸລາ 2024;
- ບົດບັນທຶກ ວ່າດ້ວຍການຮ່ວມມື ກ່ຽວກັບໂຄງການພັດທະນາລະບົບພາສີທັນສະໄໝລວມສູນ (Smart Customs) ລະຫວ່າງຫ້ອງການກະຊວງການເງິນ ແລະ ບໍລິສັດ ໄອຄິວຣີເທັກ ຈຳກັດ ຄັ້ງວັນທີ 11 ຕຸລາ 2024;
- ຂໍ້ຕົກລົງ ວ່າດ້ວຍການແຕ່ງຕັ້ງຄະນະຮັບຜິດຊອບຈັດຊື້-ຈັດຈ້າງ ໂຄງການພາສີທັນສະໄໝ (Smart Customs), ສະບັບເລກທີ 0660/ກງ, ລົງວັນທີ 06 ມີນາ 2025;
- ຂໍ້ຕົກລົງ ວ່າດ້ວຍການອະນຸມັດໃຫ້ເປີດນຳໃຊ້ລະບົບພາສີທັນສະໄໝລວມສູນ (Smart Customs) ສະບັບເລກທີ 0661/ກງ, ລົງວັນທີ 06 ມີນາ 2025;
- ອີງຕາມ ຂໍ້ຕົກລົງ ວ່າດ້ວຍການແຕ່ງຕັ້ງຄະນະຮັບຜິດຊອບຄົ້ນຄວ້າ, ອອກແບບ ເພື່ອພັດທະນາ ລະບົບພາສີ ທັນສະໄໝລວມສູນ (Smart Customs) ຂອງຂະແໜງພາສີ ສະບັບເລກທີ 0662/ກງ, ລົງວັນທີ 06 ມີນາ 2025.

ລະບົບພາສີທັນສະໄໝດັ່ງກ່າວ ໃນເບື້ອງຕົ້ນໄດ້ມີການທົດລອງນຳໃຊ້ຢູ່ 02 ດ່ານຄື: ❶ ດ່ານພາສີສາກົນສິນຄ້າທ່າ ບົກທ່ານແລ້ງ ແລະ ຂົວມິດຕະພາບແຫ່ງທີ I ໂດຍເຈົ້າໜ້າທີ່ພາສີທົດລອງນຳໃຊ້ລະບົບປະກອບມີ 43 ບັນຊີ ແລະ ມີ 09 ບໍລິສັດເຂົ້າຮ່ວມທົດລອງ ແລະ ❷ ດ່ານພາສີສາກົນຂົວມິດຕະພາບແຫ່ງທີ II ແຂວງ ສະຫວັນນະເຂດ ໂດຍທົດລອງນຳໃຊ້ລະບົບປະກອບມີ 22 ບັນຊີ ແລະ ມີ 05 ບໍລິສັດເຂົ້າຮ່ວມ. **ຜ່ານການປະເມີນການທົດລອງການນຳໃຊ້ຜ່ານມາຂອງລະບົບໃນ 02 ດ່ານດັ່ງກ່າວ ເຫັນວ່າ:** ເປັນລະບົບພາສີທັນສະໄໝ ທີ່ມີປະສິດທິພາບ ແລະ ປະສິດທິຜົນສູງ ໃນການຄຸ້ມຄອງຈັດເກັບລາຍຮັບລວມສູນ ໂດຍຮັບປະກັນຄວາມຖືກຕ້ອງໃນການແຈ້ງ, ການກຳນົດມູນຄ່າແຈ້ງຂອງສິນຄ້າ, ສະກັດກັ້ນການຮົ່ວໄຫຼຂອງລາຍຮັບ ແລະ ອຳນວຍຄວາມສະດວກ ໃຫ້ຜູ້ປະກອບການ ແລະ ເຈົ້າໜ້າທີ່ພາສີ ໃນການຄຸ້ມຄອງການເກັບລາຍຮັບພາສີໃຫ້ລວມສູນ ມີປະສິດທິພາບ ຖືກຕ້ອງ-ຊັດ ເຈນ, ໂປ່ງໃສ, ສະຫຼຸບລາຍງານທັນສະພາບການ ແລະ ກວດສອບໄດ້ ແລະ ອື່ນໆ ພ້ອມທັງສາມາດເຊື່ອມຈອດກັບລະບົບອື່ນໆຂອງກະຊວງການເງິນໄດ້.

II. ຜົນກອງປະຊຸມເຈລະຈາຈັດຊື້-ຈັດຈ້າງ

ເພື່ອຈັດຕັ້ງປະຕິບັດວຽກງານການຈັດຊື້-ຈັດຈ້າງໂຄງການພາສີທັນສະໄໝ (Smart Customs) ດ້ວຍທຶນຂອງລັດ ໃຫ້ຖືກຕ້ອງ ແລະ ສອດຄ່ອງກັບ ຄຳແນະນຳ ແລະ ກົດໝາຍວ່າດ້ວຍການຈັດຊື້-ຈັດຈ້າງດ້ວຍທຶນຂອງລັດ ເຊິ່ງໃນໄລຍະຜ່ານມາຄະນະທີ່ຖືກແຕ່ງຕັ້ງຕາມຂໍ້ຕົກລົງ ສະບັບເລກທີ 0660/ກງ, ລົງວັນທີ 06 ມີນາ 2025 ໄດ້ຈັດກອງປະຊຸມເພື່ອເຈລະຈາຈັດຊື້-ຈັດຈ້າງລະບົບດັ່ງກ່າວແລ້ວ 02 ຄັ້ງ ແລະ ຄັ້ງທີ 03 ໄດ້ຈັດຂຶ້ນໃນວັນທີ 09 ເມສາ 2025 ເວລາ 14:00 ໂມງ ທີ່ຫ້ອງປະຊຸມ ຊັ້ນ 04 (ຫ້ອງປະຊຸມຄະນະປະຈຳພັກ) ຂອງກະຊວງການເງິນ, ເຊິ່ງໄດ້ມີການລົງເລິກຄົ້ນຄວ້າບົກສາຫາລື ແລະ ແລກປ່ຽນຄຳຄິດເຫັນຢ່າງກົງໄປກົງມາດ້ານວິຊາການກ່ຽວກັບການຈັດຊື້-ຈັດຈ້າງລະບົບດັ່ງກ່າວ. ຜ່ານການຄົ້ນຄວ້າບົກສາຫາລື ກອງປະຊຸມໄດ້ເອກະພາບກັນດ້ານຫຼັກການດັ່ງນີ້:

- 1) ດ້ານຫຼັກການ ເຫັນດີໂດຍພື້ນຖານໃນການຮັບຮອງເອົາມູນຄ່າອຸປະກອນ ຕິດພັນກັບແຕ່ລະໂມດູນ ເພື່ອຮັບປະກັນໃຫ້ການຈັດຕັ້ງປະຕິບັດລະບົບໃຫ້ຄົບຊຸດ ແລະ ສອດຄ່ອງກັບ ກົດໝາຍ ແລະ ຄຳແນະນຳວ່າດ້ວຍ ການຈັດຊື້-ຈັດຈ້າງດ້ວຍທຶນຂອງລັດ ແລະ ມອບໃຫ້ກົມເຕັກໂນໂລຊີຂໍ້ມູນຂ່າວສານການເງິນ ສົມທຽບລາຄາຢ່າງໜ້ອຍໃຫ້ໄດ້ 03 ບໍລິສັດ ເພື່ອຄັດຕິດ ໃນການປະເມີນສົມທຽບລາຄາວັດຖຸອຸປະກອນທີ່ທາງບໍລິສັດສະເໜີມາ;
- 2) ເຫັນດີມອບໃຫ້ ກົມພາສີ ສົມທົບກັບ ຫ້ອງການ ຮ່າງໜັງສືສະເໜີໃນນາມຫ້ອງການ ຫາ ກົມເຄຫາ ແລະ ຜັງເມືອງ, ກະຊວງໂຍທາທິການ ແລະ ຂົນສົ່ງ ເພື່ອສະເໜີຂໍຜ່ານ ແລະ ອອກຢັ້ງຢືນຫົວໜ່ວຍລາຄາອອກແບບກໍ່ສ້າງ, ເຕັກນິກ, ວັດສະດຸຮັບໃຊ້ ຂອງໂຄງການພາສີທັນສະໄໝ (Smart Customs);

- 3) ເຫັນດີດ້ານຫຼັກການສະເໜີທ່ານ ລັດຖະມົນຕີພິຈາລະນາອະນຸມັດໃຫ້ທ່ານ ຮອງລັດຖະມົນຕີຜູ້ຊີ້ນຳວຽກງານ ຫ້ອງການ ຕາງໜ້າກະຊວງການເງິນ ເຊັນສັນຍາກັບ ບໍລິສັດ ໄອຄິວຣີເທັກ ຈຳກັດ ຕາມມູນຄ່າທີ່ບໍລິສັດສະ ເໜີມາ ໃນເບື້ອງຕົ້ນກ່ອນ ແລ້ວຈຶ່ງປັບປຸງ. ໃນກໍລະນີມີການດັດແກ້ຫົວໜ່ວຍລາຄາທີ່ມີການຫຼຸດ ຫຼື ເພີ່ມຂຶ້ນແມ່ນຈະໄດ້ທົບ ທວນມູນຄ່າຂອງໂຄງການຄືນໃໝ່ ເພື່ອປະກອບເປັນເອກະສານຊ້ອນທ້າຍຂອງສັນຍາ ພາຍຫຼັງໄດ້ຮັບການຢັ້ງຢືນ ແບບເຕັກນິກກໍ່ສ້າງ, ວັດສະດຸ ແລະ ຄ່າໃຊ້ຈ່າຍຂອງໂຄງການດັ່ງກ່າວ ຈາກ ກົມເຄຫາ ແລະ ຜັງເມືອງ, ກະຊວງໂຍທາ ທິການ ແລະ ຂົນສົ່ງ;
- 4) ຄະນະຈັດຊື້-ຈັດຈ້າງສືບຕໍ່ຈະຈາມູນຄ່າໂຄງການ, ຜົນປະໂຫຍດ ລວມທັງການປະເມີນດ້ານເຕັກນິກຂອງລະບົບ ເພື່ອຮັບປະກັນໃຫ້ຖືກຕ້ອງຕາມກອບໜ້າວຽກ(TOR) ທີ່ກຳນົດໄວ້.

III. ດ້ານເຕັກນິກ, ຮູບແບບການລົງທຶນ ແລະ ຜົນຕອບແທນ

- 1) ກົມເຕັກໂນໂລຊີຂໍ້ມູນຂ່າວສານການເງິນ ໄດ້ຢັ້ງຢືນທາງດ້ານເຕັກນິກໃນການອອກແບບ ແລະ ພັດທະນາລະບົບ ພາສີທັນສະໄໝລວມສູນຂອງຂະແໜງພາສີ ແລະ ໄດ້ຮັບການອະນຸມັດໃຫ້ເປີດນຳໃຊ້ລະບົບດັ່ງກ່າວຕາມຂໍ້ຕົກລົງ ສະບັບເລກທີ 0661/ກງ, ລົງວັນທີ 06 ມີນາ 2025;
- 2) ສ້າງກົນໄກການເຊື່ອມຕໍ່ລະບົບ ແລະ ແລກປ່ຽນຂໍ້ມູນລະຫວ່າງລະບົບພາສີທັນສະໄໝ (Smart Customs) ກັບ ບັນດາລະບົບອື່ນໆຂອງພາສີ ແລະ ພາກສ່ວນທີ່ກ່ຽວຂ້ອງໃຫ້ມີມາດຕະຖານການເຊື່ອມຕໍ່ອັນເປັນເອກະພາບ ແລະ ລວມສູນຢູ່ຈຸດດຽວ;
- 3) ການລົງທຶນແມ່ນກຳນົດເອົາໃນຮູບແບບການຮ່ວມມື ລະຫວ່າງພາກລັດ ແລະ ເອກະຊົນ (Public-Private Partnership: PPP) ໃນຮູບແບບການລົງທຶນຮ່ວມ BOT “ການກໍ່ສ້າງ, ດຳເນີນງານ ແລະ ມອບໂອນ” ໂດຍໃຫ້ຜູ້ ພັດທະນາລະບົບ ເປັນຜູ້ລົງທຶນທັງໝົດ 100% ແລະ ຈັດຕັ້ງປະຕິບັດເງື່ອນໄຂການມອບໂອນໂຄງການຄືນໃຫ້ ລັດຖະບານຕາມທີ່ລະບຸໄວ້ໃນມາດຕາ 14 ຂອງດຳລັດວ່າດ້ວຍ ການລົງທຶນຮ່ວມ ລະຫວ່າງພາກລັດ ແລະ ພາກ ເອກະຊົນ ສະບັບເລກທີ 624/ລບ, ລົງວັນທີ 21 ທັນວາ 2020. ເຊິ່ງລາຍລະອຽດມູນຄ່າການລົງທຶນ ແລະ ຕົ້ນທຶນ ຕ່າງໆ ແມ່ນລະບຸໄວ້ໃນເອກະສານຊ້ອນທ້າຍທີ 01 ຂອງສັນຍາ ພາຍຫຼັງທີ່ໄດ້ຮັບການຢັ້ງຢືນ ແບບເຕັກນິກກໍ່ສ້າງ ພື້ນຖານໂຄງລ່າງ, ວັດສະດຸ ແລະ ຄ່າໃຊ້ຈ່າຍຂອງໂຄງການດັ່ງກ່າວຈາກ ກົມເຄຫາ-ຜັງເມືອງ, ກະຊວງໂຍທາທິການ ແລະ ຂົນສົ່ງ;
- 4) ອາຍຸຂອງສັນຍາແມ່ນຢູ່ໃນໄລຍະ 20 ປີ ເນື່ອງຈາກອີງໃສ່ດຳລັດວ່າດ້ວຍ ການລົງທຶນຮ່ວມ ລະຫວ່າງພາກລັດ ແລະ ພາກເອກະຊົນ ສະບັບເລກທີ 624/ລບ, ລົງວັນທີ 21 ທັນວາ 2020 ແລະ ອີງໃສ່ບົດວິພາກເສດຖະກິດ-ເຕັກນິກ ຂອງໂຄງການດັ່ງກ່າວ;
- 5) ມູນຄ່າການລົງທຶນ Software ກວມເອົາປະມານ 10%; ມູນຄ່າ Hardware ປະມານ 68% ແລະ ຄ່າບຳລຸງຮັກສາ ປະມານ 31% ຂອງຄ່າໃຊ້ຈ່າຍລົງທຶນ Hardware ແລະ Software. (99%) ?
- 6) ງົບປະມານຮັບໃຊ້ເຂົ້າໃນການຊຳລະຄືນໃຫ້ຜູ້ພັດທະນາວຽກງານດັ່ງກ່າວ ແມ່ນນຳໃຊ້ບັງຄັບລາຍຮັບຈາກຄ່າບໍລິການ ເພີ່ມຕື່ມ ມູນຄ່າ 150,000 ກີບ/ຊຸດເອກະສານການແຈ້ງພາສີ ແລະ ຄ່າບໍລິການອື່ນໆ ທີ່ຕິດພັນກັບ 06 ໂມດູນ ຂອງ ໂຄງການ ຫຼື ລະບົບທີ່ ຂະແໜງພາສີ ປະກາດໃຊ້ແຕ່ລະໄລຍະ. ສ່ວນລາຍລະອຽດເພີ່ມຕື່ມກ່ຽວກັບ ກົນໄກ ແລະ ວິທີການຊຳລະ ແມ່ນຈະໄດ້ກຳນົດໃນສັນຍາການພັດທະນາ ແລະ ຄຸ້ມຄອງລະບົບພາສີ ເປັນທັນສະໄໝລວມສູນ (Smart Customs) ຂອງຂະແໜງພາສີ;
- 7) ສຳລັບລາຍຮັບຄ່າບໍລິການ (ມູນຄ່າ 150,000 ກີບ/ຊຸດເອກະສານການແຈ້ງພາສີ) ຂອງໂຄງການແມ່ນຜູ້ພັດທະນາ ແລະ ເຈົ້າຂອງໂຄງການ ຈະຮ່ວມກັນໄລ່ລຽງ, ສະຫຼຸບ ແລະ ແບ່ງປັນລາຍຮັບດັ່ງກ່າວໃນທຸກໆເດືອນໂດຍຜູ້ ພັດທະນາ ຈະມອບໃຫ້ ເຈົ້າຂອງໂຄງການ ຈຳນວນ 10% ຂອງລາຍຮັບດັ່ງກ່າວທັງໝົດໃນເດືອນນັ້ນໆ ພາຍໃນ 15 (ສິບຫ້າ) ວັນ ຫຼັງຈາກວັນທີສະຫຼຸບບັນຊີ ໂດຍເລີ່ມແຕ່ປີທຳອິດທີ່ມີການຈັດຕັ້ງປະຕິບັດເປັນຕົ້ນໄປ;
- 8) ລາຍຮັບທີ່ກະຊວງການເງິນຈະໄດ້ຮັບທັງໝົດຕະຫຼອດໄລຍະ 20 ປີຂອງໂຄງການ ປະມານ 14,520,000 ໂດລາ ສະຫະລັດ (ໃນນັ້ນ ລາຍຮັບຈາກໂຄງການ 10% ປະມານ 8,487,000 ໂດລາສະຫະລັດ ແລະ ລາຍຮັບຈາກ ອາກອນກຳໄລ ປະມານ 6,033,000 ໂດລາສະຫະລັດ) ແລະ ສະເລ່ຍທັງສອງແຫຼ່ງລາຍຮັບດັ່ງກ່າວປະມານ 726,000 ໂດລາສະຫະລັດ/ປີ.

IV. ຂໍສະເໜີ

ເພື່ອຮັບປະກັນໃຫ້ວຽກງານ ການຈັດຊື້-ຈັດຈ້າງ ດ້ວຍທຶນຂອງລັດ ສໍາລັບໂຄງການພາສີທັນສະໄໝ (Smart Customs) ຂອງກະຊວງການເງິນ ສາມາດສືບຕໍ່ດໍາເນີນການຈັດຕັ້ງປະຕິບັດໄດ້ໂດຍໄວ, ທັນສະພາບການ ແລະ ບັນລຸຕາມລະດັບຄາດໝາຍທີ່ກໍານົດໄວ້ ແນໃສ່ຮັບປະກັນໃຫ້ສາມາດຕອບສະໜອງຕໍ່ກັບຄວາມຮຽກຮ້ອງຕ້ອງການອັນຈໍາເປັນ ແລະ ຮີບດ່ວນ ໃນການນໍາໃຊ້ລະບົບຄຸ້ມຄອງການຈັດເກັບລາຍຮັບພາສີ ຜ່ານລະບົບພາສີທັນສະໄໝ ໃຫ້ມີປະສິດທິພາບ, ປະສິດທິຜົນສູງສຸດ ພ້ອມທັງຮັບປະກັນການຈັດຕັ້ງປະຕິບັດໃຫ້ຖືກຕ້ອງ ແລະ ສອດຄ່ອງຕາມຂັ້ນຕອນ ແລະ ລະບຽບການ ຈຶ່ງຂໍຮຽນສະເໜີມາຍັງທ່ານເພື່ອພິຈາລະນາດັ່ງນີ້:

- 1) ພິຈາລະນາລົງລາຍເຊັນໃສ່ຂໍ້ຕົກລົງວ່າດ້ວຍ ການຮັບຮອງເອົາບັນດາໜ້າວຽກ ການພັດທະນາ ແລະ ຄຸ້ມຄອງລະບົບພາສີ ເປັນທັນສະໄໝລວມສູນ (Smart Customs) ຂອງຂະແໜງພາສີ ເພື່ອໃຫ້ສາມາດສືບຕໍ່ດໍາເນີນການຈັດຕັ້ງປະຕິບັດ ຕາມຂັ້ນຕອນ, ລະບຽບການ ແລະ ນິຕິກຳທີ່ກ່ຽວຂ້ອງ;
- 2) ພິຈາລະນາອະນຸມັດໃຫ້ ທ່ານຮອງລັດຖະມົນຕີ ຜູ້ຊີ້ນຳວຽກງານຫ້ອງການ ຕາງໜ້າກະຊວງການເງິນ ລົງນາມສັນຍາວ່າດ້ວຍ ການພັດທະນາ ແລະ ຄຸ້ມຄອງລະບົບພາສີ ເປັນທັນສະໄໝລວມສູນ (Smart Customs) ຂອງຂະແໜງພາສີ ຮ່ວມກັບ ບໍລິສັດ ໄອຄິວຣີເທັກ ຈຳກັດ ເພື່ອເປັນບ່ອນອີງໃນການຈັດຕັ້ງປະຕິບັດໃນຂັ້ນຕໍ່ໄປ.

ດັ່ງນັ້ນ, ຈຶ່ງຮຽນລາຍງານມາຍັງທ່ານເພື່ອຊາບ ແລະ ໃຫ້ທິດຊີ້ນຳຕາມເຫັນສົມຄວນດ້ວຍ.

ຫົວໜ້າຫ້ອງການ
(ຫົວໜ້າຄະນະຈັດຊື້-ຈັດຈ້າງ)

